

اقبال کی زندگی کے چند گوشے

شیخ حسن دین صاحب مرحوم مدت مدید تک انجمن حمایت اسلام لاہور کے کتب خانے کے سپرنٹنڈنٹ رہے اور وہ لاہور کے کشمیری خاندانوں سے اچھے خاصے روابط رکھتے تھے کچھ اس لئے کہ وہ خود کشمیری تھے اور دوسرے اس لئے بھی کہ وہ صاحب ذوق تھے اور سوشل ورکر بھی تھے۔ انہوں نے مجھے ایک واقعہ سنایا جو حسب ذیل ہے :-

یہ کافی سنہ ۱۹۱۴-۱۵ کا ذکر ہے کہ ڈاکٹر صاحب کی شادی کے چرچے لاہور میں ہونے لگے۔ بہتیرے خاندانوں نے خواہش ظاہر کی مگر ڈاکٹر صاحب کسی کی نہ سنتے تھے۔ آخر لاہور کے چند اکابر نے منشی محبوب عالم پسرہ اخبار والوں کی لڑکی فاطمہ بیگم کی طرف آن کی توجہ دلوائی اور کہا کہ لڑکی فاضلہ اردو فارسی جانتی ہے اور آجکل ہونا میں کسی کالج میں پڑھاتی بھی ہے اس لئے یہ رشتہ ٹھیک رہے گا۔ مگر ڈاکٹر صاحب نے انکار کر دیا۔ اس بات کی خبر جب فاطمہ بیگم کو پہنچی تو اس نے گرمیوں کی چھٹیوں میں لاہور کا ارادہ کر لیا۔ یہاں آنے سے پیشتر اس نے بڑی جرات سے کام لیکر ڈاکٹر صاحب کو ایک چٹھی لکھی جس میں اس نے لکھا:

”آپ یہ جان کر خوش ہونگے کہ میں ایک ادیب کی لڑکی ہوں اور مجھے مدت سے پڑھنے لکھنے کا شوق ہے۔ آجکل میں شعر بھی کہتی ہوں اسلئے میری خواہش ہے کہ اس فن کو پایہ تکمیل تک پہنچاؤں۔ میں عنقریب لاہور آ رہی ہوں۔ اگر آپ اجازت دیں تو میں کبھی کبھار اصلاح لینے کی غرض سے آپ کے پاس آجا یا کروں کیونکہ آپ ہمارے قریب ہی تو رہتے ہیں (انار کلی بازار میں)“

جسوقت یہ چٹھی ڈاکٹر صاحب کو ملی تو ڈاکٹر صاحب نے حاضرین مجلس کو دکھائی جن میں غالباً احمد دین وکیل بھی موجود تھے۔ پھر جلدی سے چٹھی لیکر اس کی پشت پر یہ شعر لکھ دیا:

شوق تحریر مضامین میں گھلی جاتی ہے

بیٹھ کر پردہ میں بے پردہ ہوتی جاتی ہے

اور اسی طرح اس چٹھی کو ایک نئے لفافہ میں بند کر کے واپس بھیج دیا۔
واللہ اعلم بالصواب۔

یہ ۱۹۳۶ کے کرسمس کی ایک رات کا ذکر ہے کہ میرے چند عزیزوں نے اقبال سے ملنے کی خواہش کا اظہار کیا۔ چنانچہ عشاء کی نماز کے بعد ہم جاوید منزل کی طرف روانہ ہوئے۔ وہاں پہنچے تو علی بخش کی مہربانی سے معلوم ہو گیا کہ ڈاکٹر صاحب ابھی جاگ رہے ہیں۔ ہم نے اجازت چاہی۔ ڈاکٹر صاحب نے لیٹے ہی لیٹے کروٹلی اوز ہمارے سلام کا جواب دہنے کے

بعد صورت احوال پوچھی۔ طے شدہ پروگرام کے مطابق میرے ایک رفیق نے ڈاکٹر صاحب سے عرض کی کہ حضور جاوید نامہ میں آپ نے شرف النساء بیگم کے محل کی بہت تعریف کی ہے اس کی کیا وجہ ہے؟
ڈاکٹر صاحب یہ سنتے ہی تھوڑے سے اچھلے اور ہماری طرف پوری توجہ کے ساتھ یوں گویا ہوئے:

تمہیں معلوم نہیں کہ شرف النساء بیگم کون تھی۔ اتنی پاکباز اور اسلام کی پرستار عورت کا نام بھی مسلمانوں کو نہیں آتا۔ افسوس۔
ہم سب خاموشی کے ساتھ ان کے چہرے کا آثار چڑھاؤ دیکھ رہے تھے جو لحظہ بہ لحظہ سرخ ہو رہا تھا۔ پھر یکدم بول اٹھے:

سنئے۔ شرف النساء بیگم لاہور کے ایک صوبیدار کی لڑکی تھی۔ بڑی نیکوکار اور پرہیزگار۔ آئے صحیح اسلام کا پتہ چل گیا تھا۔ چنانچہ وہ ہمیشہ اپنے پاس تلوار اور قرآن پاک کا ایک نسخہ رکھتی تھی۔ قرآن پڑھنا اور تلوار سے کھیلنا یہ اس کا روز مرہ کا شغل ہو گیا تھا۔ چنانچہ اپنے بستر مرگ پر اس نے یہ وصیت کی کہ اس کے مرنے کے بعد قرآن پاک اور اسکی تلوار کو اس کی میت کے ساتھ ہی دفن کر دیا جائے۔ چنانچہ ایسا ہی کیا گیا۔ اور یہ جی ٹی روڈ پر گلانی باغ کی چوکی کے پچھلی طرف جوسرو والا مقبرہ کھلاتا ہے اسی کا ہے۔ یہ سیدھا مقبرہ کھڑا ہے اور اس کے اوپر جانے کا کوئی راستہ نہیں۔ اب جب سکھوں کا دور حکومت آیا تو کسی نے ان سے کہہ دیا کہ اس مقبرے میں خزانہ مدفون ہے۔ چنانچہ انہوں نے آؤ دیکھا نہ تاؤ فوراً ہی مقبرے کی کھدائی شروع کر دی اور یہ دیکھ کر حیران ہوئے کہ قبر میں ہڈیوں کے ڈھانچے کے علاوہ قرآن پاک کے چند بوسیدہ اوراق اور ایک زنگ آلودہ تلوار کے سوا اور کچھ بھی نہیں جنہیں تاف کر دیا گیا۔

اب آپ کو معلوم ہونا چاہئے کہ یہ تلوار اور قرآن کی بات شرف النساء بیگم نے کہاں سے سیکھی۔ سنئیے۔

حضرت عمر کے زمانہ میں حضرت سلمان فارسی کوفہ کے گورنر تھے۔ ان کے عہد میں وہاں کے دارالامارت (گورنمنٹ ہاؤس) میں آگ لگ گئی۔ ملازمین سراسیمگی کی حالت میں آگ بجھانے میں مشغول مگر حضرت سلمان فارسی نہایت اطمینان کے ساتھ ایک طرف جا کر کھڑے ہو گئے۔ لوگوں نے ان کی توجہ مال و اسباب کی طرف دلائی اور کہا کہ حضور آپ اپنے مال و منال کے نکلانے کے لئے کیا حکم صادر فرماتے ہیں۔ مگر حضرت سلمان فارسی نے ہلکے سے تبسم کے ساتھ فرمایا کہ میں اپنا اثاثہ نکال لایا ہوں اور دیکھو وہ یہ ہے۔ ایک گھوڑا، ایک تلوار اور قرآن پاک کا یہ نسخہ، مسلمانوں کا اثاثہ بس یہی ہے اور یہ میں لے آیا ہوں، مجھے دوسرے دنیوی مال و منال کی ضرورت نہیں۔ یہ سن کر حاضرین ابدیدہ ہو گئے اور انہیں معلوم ہو گیا کہ مسلمان کی صبح جائداد کونسی ہے۔

بس اسی واقعہ سے شرف النساء بیگم نے سبق سیکھا اور ہمیشہ تلوار اور

قرآن کو پاس رکھا۔ پھر کیوں نہ وہ جنت میں ایک بہترین مقام حاصل کرے، اس کا محل یقیناً سب سے ارفع و اعلیٰ ہوگا۔ یہ ہے شرف النساء بیکم کی مختصر داستان۔ اب تم سوچو کہ تم اسلام کی تعلیمات پر کس حد تک عمل کرنے کے لئے تیار ہو۔

ہم سوچ میں پڑ گئے اور واپسی کی اجازت چاہی جو مل گئی۔ اسوقت ڈاکٹر صاحب کی آنکھوں میں آنسو تھے جنہیں وہ ضبط کرنے کی کوشش کر رہے تھے۔

یہ مارچ ۱۹۳۷ء کے آخری عشرہ کا ذکر ہے۔ امرتسر کے چند بیوہاری قسم کے دوست شالامار باغ کا میلہ دیکھنے کے لئے لاہور تشریف لائے۔ یہ نیم خواندہ اصحاب باتوں باتوں میں ڈاکٹر اقبال کا ذکر لے بیٹھے۔ ان میں سے ایک صاحب نے یہ فرمائش کر دی کہ اگر میں انہیں ڈاکٹر اقبال کی زیارت کرا دوں تو وہ حضرت مادھولال حسین کے مزار پر چراغاں دیکھنے کے لئے نہیں جائیں گے۔ چنانچہ میں ان ہانچوں دوستوں کو لیکر جاوید منزل جا پہنچا اور علی بخش سے درخواست کی کہ وہ انہیں ڈاکٹر صاحب کی زیارت کرا دے کیونکہ یہ اصحاب بڑی دور سے آئے ہیں۔ علی بخش نے اندر جھانکا، پھر اندر جا کر ڈاکٹر صاحب کے ہلنگ کے سامنے چھ کرسیاں رکھ کر اندر پہنچنے کا اشارہ کیا۔ ڈاکٹر صاحب اسوقت ایک دھوتی اور بنیان پہنے لیٹے ہوئے تھے۔ ہم سب نے مودبانہ سلام کیا اور انہوں نے جواب دیتے ہوئے کرسیوں پر بیٹھنے کا اشارہ کیا۔ مگر ہم نے کرسیوں کو پیچھے دھکیل دیا اور فرش پر بیٹھنے کو ترجیح دی۔ جسوقت ہم دوزانو ہو کر بیٹھ گئے تو بڑی متجسسانہ نگاہوں سے ہماری طرف متوجہ ہو کر فرمانے لگے۔

”کیوں بھائیو۔ کیسے آئے ہو؟“

میں نے جواب دیا کہ جناب یہ صرف آپ کی زیارت کے لئے آئے ہیں۔

”زیارت۔ ارے کسی پر کی زیارت کر لی ہوتی۔ میں تو کوئی پر نہیں۔ لوگ ہمیشہ بیرون فنیروں کی زیارت کیا کرتے ہیں۔“

چند لمحات کی خاموشی کے بعد میرے ایک ساتھی نے کہا کہ اسوس ہے ہم نے اس وقت جناب کو تکلیف دی اور جناب کے لئے کوئی تحفہ بھی نہ لاسکے۔ یہ سنتے ہی وہ یکدم بول اٹھے۔

”تحفہ؟ وہ کیا ہوتا ہے؟“

”مسلمان کے گھر مسلمان کا آجانا ہی تحفہ ہے۔“ یہ فقرہ دو بار

دہرایا اور پھر ہم سب کی طرف متوجہ ہو کر بولے۔

”اچھا یہ بتاؤ۔ نماز پڑھا کرتے ہو یا نہیں؟“

یہ سنتے ہی ہم ایک دوسرے کی بغلیں جھاکنے لگے۔ سمجھ میں نہ آتا تھا کہ کیا جواب دینی۔ آخر میں نے جرأت سے کام لیکر عرض کیا۔

”حضور نماز تو پڑھتے ہیں مگر دل نہیں لگتا۔ بیہولی ہوئی چیزیں یاد

آجاتی ہیں۔“ وہ سنتے ہی مسکرا پڑے اور فرمانے لگے۔

”ہاں تم ٹھیک کہتے ہو۔ مجھے بھی ناز میں انہیں حالات سے دوچار ہونا پڑتا ہے۔ اچھی طرح دلجمعی نہیں ہوتی۔ قوطبہ میں میرا جی چاہتا تھا کہ ناز پڑھوں۔ جامع اظہر میں ناز پڑھنے کا بڑا لطف آتا تھا۔ بہلا غور کرو۔ جمعہ کا دن ہو، مسلمان جوق درجوق ناز پڑھنے کے لئے جارہے ہوں، مسلمانوں کے بادشاہ کی سواری کی آمد آمد ہو۔ مسلمانوں کی فوجیں بازار میں دوڑویہ کھڑی ہوں۔ تو پھر کون بدبخت ہے جس کا دل ناز پڑھنے کو نہ چاہے۔ یہ غلام آباد ہے۔ تم سچے ہو۔“

جسوقت ڈاکٹر صاحب یہ کہہ رہے تھے تو آن کا چہرہ سرخ ہو رہا تھا اور آنکھوں میں آنسو اُمڈے چلے آ رہے تھے۔ ایک خاص قسم کے جوش کے ساتھ وہ اچھلے اور پھر ایٹ گئے۔ کمرے میں سناٹا طاری ہو گیا۔ چند لمحات کے بعد پھر یوں گویا ہوئے:

”بھائیو۔ ناز پڑھا کرو۔ بڑھتے بڑھتے ہی ناز پڑھی جائے گی۔ سپاہی ہریڈ کرتا کرتا ہی کبھی جرنیل بن جاتا ہے۔ ناز پڑھا کرو۔ اسی میں فائدہ ہے۔“

ان الفاظ کے ساتھ وہ خاموشی سے لیٹ گئے اور علی بخش نے ہمیں چلے جانے کا اشارہ کیا۔ چنانچہ ہم بھی نہایت خاموشی کے ساتھ سلام کر کے رخصت ہوئے۔

یہ ستمبر یا اکتوبر ۱۹۳۷ء کا واقعہ ہے کہ میں نے پچھلے پھر میورڈ سے گزرتے ہوئے چند نوجوانوں کو جاوید منزل میں گھستے ہوئے دیکھا۔ میں بھی غیر شعوری طور پر ان کے پیچھے ہوا یا۔ آگے آگے وہ اور پیچھے پیچھے میں۔ برآمدے کے ساتھ والے چھوٹے کمرے میں اسوقت ڈاکٹر صاحب ایک آرام کرسی پر بیٹھے یا لیٹے حلقہ پی رہے تھے۔ ہم سب نے بیک وقت سلام کیا اور حکم کے مطابق سامنے پیچھی ہوئی کرسیوں پر سمٹ کر بیٹھ گئے۔ ڈاکٹر صاحب نے ان نوجوانوں کی طرف نگاہ ڈالی گویا کہ ان کی تشریف آوری کا مطلب پوچھا۔ ان میں سے ایک نے عرض کیا

”بناب ہند نامہ“ عطار میں ایک شعر ہے

کفر کافر را و دین دیندار را

ذره درد دل عطار را

اس شعر کا مطلب سمجھنے کے لئے ہم یہاں حاضر ہوئے ہیں۔

شعر سنتے ہی ڈاکٹر صاحب کچھ نیم بکولا سا ہو گئے اور فرمانے لگے

یہ تمہیں کس نے پڑھا یا کہ یہ ہندنامہ“ عطار کا شعر ہے؟

آپ کون سے کالج میں پڑھتے ہیں؟

کس جماعت میں ہیں؟

کون کون سے مضامین آپ نے کالج میں لے رکھے ہیں؟ آپ کے والد

صاحبان کیا کرتے ہیں؟

ان تابڑتوڑ سوالات سے وہ نوجوان کچھ بھونچھکے سے رہ گئے اور ایک دوسرے کا منہ دیکھنے لگے۔ آخر ایک نے بتلایا کہ وہ ایف اے کا طالب علم ہے اور دوسرے نے B. Sc. کا طالب علم ہونا ظاہر کیا۔ پہلے نے فارسی میٹرک تک پڑھی تھی اور دوسرے نے مڈل تک۔ البتہ دونوں کے گھروں میں علم و ادب کا کافی چرچا ہے۔ کسی پڑھے لکھے خاندان سے تعلق رکھتے ہیں۔ یہ سنتے ہی ڈاکٹر صاحب کا چہرہ متغیر ہو گیا اور فرماتے لگے:

تھوڑی سی فارسی پڑھ لینے سے فارسی نہیں آئیگی۔ معلوم نہیں کس نے آپ کو غلط سلط پڑھا دیا ہے۔ یہ شعر ہندنامہ عطار کا نہیں اور اس کو سمجھنے کے لئے کافی عمر درکار ہے۔ پہلے فارسی پڑھنے اور سمجھنے کا شوق پیدا کرو پھر کہیں جا کر اس کا مطلب سمجھ سکو گے۔ میرا خیال تھا کہ تم فارسی پڑھ کر اب عربی کی طرف رجوع کرو گے۔ مگر افسوس تمہیں تو فارسی ہی نہیں آتی، اردو کتنی آتی ہوگی۔ تم تو سائنس کے طالب علم ہو، خدا ہی تمہارا حافظ ہے۔

جس وقت اقبال کی زبان سے یہ الفاظ نکل رہے تھے تو ان کا چہرہ سرخ اور ہاتھوں کی مٹھیاں بھنچی ہوئی دکھائی دیتی تھیں۔ ایک خاص قسم کا جوش نمایاں تھا بلکہ مونچھوں کے بال بھی تنے ہوئے دکھائی دیتے تھے۔ لب و لہجہ آہستہ آہستہ تیز ہو رہا تھا۔ کچھ دیر کی خاموشی کے بعد پھر فرماتے لگے

”تمہارا کوئی قصور نہیں۔ یہ صرف غلط تعلیم کا نتیجہ ہے۔ پڑھنے لکھنے کا شوق پیدا کرو۔ فرصت کے اوقات میں کسی قابل آدمی کی مجلس میں بیٹھ جایا کرو۔ اگر خدا کو منظور ہوا تو کبھی پڑھ ہی لو گے۔ سنو اگر کچھ سیکھنا ہے تو عربی پڑھو۔ صرف قرآن پڑھنے سے عربی نہیں آئیگی بلکہ عربی کو بحیثیت عربی زبان کے پڑھو پھر کچھ بنیگا“۔

محمد شفیع کنہوہ